

Ir-Rotunda f'għajnejn il-kritiċi

Tifhir u Kontroversja

minn **Dr. Sandro VELLA**
M.D., A.T.C.L., L.T.C.L., L.R.S.M.



Sa minn żmien l-aktar bikri, l-istorja ta' ġensna ntisġet u ntrabtet mal-qima tas-sopranatural, maċ-ċelebrazzjoni tal-kult, mat-tfittxija ta' dak li, lil hinn mid-djufija tiegħu, lill-bniedem seta' jagħtih it-tama u jqawwih f' mument iebsin. Kien f'dawn in-nitfa ta' gżejjer f'nofs ta' bahar li jbewwes l-artijiet li sawru l-benniena taċ-ċiviltà li, madwar l-3600 Q.K., inbnew l-ewwel tempji għall-qima ta' l-allat. Tabilhaqq it-tempji neolitici ta' l-Imnajdra, Haġar Qim, Hal Saflieni, ta' Haġrat, Ġgantija, u mkejjen ohra kienu l-ewwel għamla ta' bini wieqaf fid-dinja. Din l-imhabba lejn id-din griet minn generazzjoni għall-ohra, għad illi t-twemmin innifsu inbidel u żviluppa mal-medda tas-snin, hekk kif dawn il-gżejjer inhakmu minn ċiviltajiet u ddakkru minn kulturi differenti. Hekk naraw kif fi żmien ir-Rumani, inbena maqdes iddedikat lil Proserpina fuq il-gholja ta' l-Imtarfa, filwaqt li f'Tas-Silġ inbena t-tempju ta' Ġuno fuq is-sit ta' tempju eqdem Feniciu ddedikat lill-alla Astarte.

Il-miġja ta' l-Appostlu tal-Ġnus, San Pawl, waqt maltempata qalila fis-sena 60 W.K., rabtet id-din ta' din il-gżira mal-Kristjaneżmu, ma' l-għarfien ta' l-Iben t'Alla magħmul bniedem għalina, mislub fuq salib għall-fidwa tagħna, u mqajjem rebbieħ mill-imwiet anqas minn sebgha u għoxrin sena qabel. Il-Maltin, nies ta' "hlewwa liema bhalha" (*Atti 28,2*) dlonk fittxew li jqimu lil Alla f'katakombi u aktar tard f'imqades xierqa. Huwa f'dan il-kuntest ta' poplu hawtiel, reliġjuż, kburi b'dinu, u aktarx mghallem fis-sengħa tal-bini, li wiehed għandu jħares lejn il-kappelli, knejjes, niċeċ, u kull xorta ta' arkitettura reliġjuża li bihom huma miżghuda u mghonija dawn il-gżejjer.

Billi l-Mosta kienet qrib il-belt Rumana ta' Melite (Rabat-Mdina) u ta' port żgħir fis-Salina, l-ewwel insara Maltin jidher li kienu jghammru biswit jew fil-limiti tal-Mosta. Dan jixhduh il-katakombi f'ta' Bistra, l-ipoġew ta' Misrah Ghonoq, dak ta' Wied il-Għasel, u l-qabar żgħir Kristjan fil-ġnien tat-Torri Kumbo. Mal-medda tas-sekli, waqt li l-gżejjer tagħna għaddew minn generazzjoni għal ohra ta' hakkiema u saltniet, il-ghadd tan-nies jghammru f'dawn l-inhawi kompli jizdied. Fl-1436, l-Isqof Senatore de Mello, bl-approvazzjoni tal-

Papa Ewġenju IV, hatar għaxar parroċċi ġodda, fosthom in-Naxxar. Il-Mosta damet magħquda mal-matrici tan-Naxxar għal 172 sena shah. Fis-16 ta' Settembru 1608, billi l-ghadd tan-nies kien qieghed jizdied sewwa u billi t-triq bejn il-Mosta u l-knisja parrokkjali tan-Naxxar kienet bil-wisq imharbta, l-Isqof Tumas Gargallo, waqt żjara pastorali, fired u għazel il-parroċċa tal-Mosta mill-matrici tan-Naxxar, bir-rieda tal-Papa Pawlu V u tas-Seda Appostolika.

"Nagħmlu u nqieghdu l-knisja ewlenija ta' S. Marija Imtelligħa fis-Sema, ta' l-imsemmi raħal tal-Mosta, bħala parroċċa bid-drittijiet, l-unuri, piżijiet, u dħul kollu li huma soltu jimxu mal-knisja parrokkjali."

Id-devozzjoni lejn l-Assunta ġewwa l-Mosta kienet diġà mxettla sewwa fil-qlub tal-Mostin. Fiż-żjara pastorali ta' l-1575, l-Inkwizitur Duzina jirreferi għal knisja qadima li "minn dejjem" kienet iddedikata lill-Assunta, tant li l-kappillan tan-Naxxar kellu l-obbligu li jqaddes fiha f'jum il-festa titulari.

Wara biss sentejn mit-twaqqif tal-parroċċa, u f'it xhur mill-hatra ta' l-ewwel kappillan Dun Ġwann Bezzina fl-1610, il-Mostin taw bidu għall-bini ta' knisja parrokkjali ġdida u akbar fuq pjanta tal-perit



Il-knisja tal-Mosta fis-snin ħamsin.


Tumas Dingli u bl-approvazzjoni ta' l-Isqof D. Baldassere Cagliares. Damet tinbena erba' snin. Kellha ddum wieqfa ftit aktar minn mitejn u hamsin sena, sakemm fl-ewwel nofs tas-seklu dsatax, beda jberren il-hsieb ta' tempju bil-wisq akbar, li jaghmel ġieħ lir-rahall u twemminu, u fuq kollox iddedikat lil Dik li, sa "minn dejjem", missirijietna qiemu u fiha ttamaw f'kull tiġrib.

The Malta Penny Magazine

Fl-1839, għad illi tmiem ix-xogħol iebes fuq il-bini tar-Rotunda kien għadu snin twal 'il bogħod, dan it-tempju Marjan kien diġà beda jolqot l-ġhajjn u jqanqal għal kitba lil kulmin għandu għal qalbu l-arti u jaf jagħti ġieħ lill-bżulija u r-reliġjożità tal-poplu tagħna. Fil-ktieb 'A Hand Book for Strangers Visiting Malta' paġna 24, stampat fl-istess sena, H.T. Mac Gill jirreferi għall-bini ta' tempju "famuz" u kbir mill-parruċċani ambizzjużi ta' rahal zġħir, tempju li bi ġmielu jizboq lil bini fl-Italja, Franza u l-Ingilterra.

Żewġ harġiet konsekuttivi tal-'Malta Penny Magazine' - harġa numru 98 tas-Sibt 24 ta' Lulju 1841, u dik numru 99 tas-Sibt 31 ta' Lulju ta' l-istess sena, nistgħu nġhidu illi huma ddominati minn artiklu estensiv miktub bl-Ingliż fuq il-"Knisja Kolossali tal-Mosta" ("Colossal Church of Musta"). L-artiklu jibda biex jirreferi għall-kontroversja li nqalghet dwar l-għamla tonda tal-knisja. Il-Kappillan Dun Feliċ Calleja, li kien tela' jistudja Ruma madwar is-sena 1780, kien issaħħar wisq bil-Panteon, wieħed mill-egħubijiet ta' Ruma, mahsub mill-Imperatur Adrijanu u mibni minn Dekrijanu bejn is-sena 120 u 124 W.K. b'omaġġ lil alla Ruman Agrippa. Fih kien qaddes l-ewwel quddiesa tiegħu u holom u xtaq li jibni tempju li jixbhu fil-kobor u l-għamla f'art twelidu.

Il-holma tiegħu setgħet isseħħ meta wara hames snin kappillan tal-parroċċa ta' Hal-Balzan (1792-1797), inhatar kappillan tal-Mosta fl-1797. L-awtur jghidilna li din il-holma ftit sabet appoġġ barra l-Mosta l-aktar fost l-awtoritajiet ekkleżjastiċi aktarx wisq konservattivi Maltin. Hafna kienu tal-fehma li tempju ta' għamla tonda kien aktar jixraq lil xi maqdes pagan milli lil knisja Kristjana. L-artikolista James Richardson jidher li kellu simpatija mal-kappillan Calleja, mal-perit Ġorġ Grognet de Vassè, u l-kampanjoli Mostin. Fil-fehma tiegħu, dan l-inkwiet seta' kien biss frott ta' injoranza jew ta' xi preġudizzji ("prejudice or ignorance"). Barra minn hekk, ikompli jghidilna li l-



L-Arkitett u Inġinier Ġorġ Grognet de Vassè

isqof ta' Malta qatt ma' messu ndahal fix-xewqa tal-kappillan Calleja u fil-mod kif xtaq jiddisponi minn ġidu. B'xorti tajba, il-Mostin ta' dak iż-żmien sabu xortihom mal-Gvernatur Sir Frederick Cavendish Ponsonby, li wara li fela l-pjanti ta' l-arkitett, bl-ġhajjnuna ta' kummissjoni mahtura apposta, ma damx ma' hareġ il-permessi meħtieġa fi Frar ta' l-1833.

L-artikolista jagħtina deskrizzjoni sabiha ta' ċerimonja kommoventi tat-tqegħid ta' l-ewwel ġebbla li sehhet nhar it-30 ta' Mejju 1833 taħt il-patroċinju tal-Vigarju Ġenerali, il-Kanonku Arċidjaknu Dr. D. Salvatore Lanzon. Dan intbagħat bhala delegat ta' l-Isqof Caruana, li skond l-artikolista, kien indispost. Jghidilna li kien temp bnazzi. Folol ta' nies, kemm Mostin kif ukoll dawk minn irhula qrib, honqu kull rokna tal-misrah zġħir tar-rahall. Il-Gvernatur Ponsonby attenda hu ukoll, flimkien ma' l-oghla awtoritajiet ċivili, biex jagħti kull appoġġ lill-Mostin.

Fis-sena 1841, is-sena li fih inkitbu dawn iż-żewġ artikli, iż-żewġ kampanari tar-Rotunda kienu diġà nbnew, u l-knisja nnifisha kienet laħqet it-terz ta' l-gholi ppjanat. L-awtur jenfasizza l-kobor ta' dan il-proġett, bini li meta lest kellu jsaħħar lil kulmin iħares lejħ, u jsebbah il-pajsagġ ta' din il-gżira. Jirreferi għal xi tibdil li sar fil-pjanti oriġinali tal-bini, fosthom dawk tal-portiku. Skond l-awtur, dan kellu jtul il-wisa' kollu tal-faċċata tal-knisja iżda ġie mmodifikat kif nafuh illum, għal xi raġunijiet ekonomiċi. Jishaq li d-disinn kif modifikat u b'kolonni ta' l-ordni Joniku kien xorta waħda wieħed "effettiv". B'dispjaċir jinnota li kien hemm xi hsieb illi n-numru ta' twieqi fit-tanbur tar-Rotunda jitnaqqas mis-sittax li ppjanta Grognet u li naraw illum għal tmienja. Dan minħabba l-biża' li numru akbar ta' twieqi ddgħajjef it-tanbur, u allura l-koppla li kellha tinbena fuqu. Izda bla dubju, iż-żmien ta' kull raġun lil Grognet.

L-artikolista James Richardson iqabbel id-dimensjonijiet tal-Panteon u tar-Rotunda. Hekk nġhidu aħna, id-dijametru tar-Rotunda nkluz il-hxuna tal-hitan huwa daqs dak tat-tempju Ruman. Il-hxuna tal-bini li fuqu huwa mibni t-tanbur tar-Rotunda huwa akbar minn dak tal-Panteon. Dan iċċekken id-dijametru tar-Rotunda minn ġewwa. B'kuntrast mal-Panteon, l-gholi tat-tempju Mosti huwa akbar mill-wisa' tiegħu.

L-awtur jirreferi kemm-il darba għall-heġġa tal-Mostin, f'qar materjalment iżda għonja fl-ispirtu u l-fidi. It-30,000 skud² mhollija mill-Kappillan Calleja wara mewtu, għad li swew mitqllu deheb, ma kienux iwasslu l-bini għal aktar minn kwart l-gholi ppjanat. Uffiċjali militari Ingliżi għenu mill-aħjar li setgħu. Il-faqar kont tmissu b'idejk u tarah b'għajnejk. Ftit qabel ma nbeda x-xogħol fuq ir-Rotunda kienu mietu erbgha persuni bil-ġuħ fir-rahall. Fil-lista tat-tallaba, il-Mostin kienu l-ewwel nies. Dawk li kienu rekknu xi haġa ftaqru biex hallew ġidhom f'hajjithom jew wara mewthom għal dan il-proġett. Tista' tghid kulhadd, saħansitra min ma kellux

ghixja ta' lejla medd idejh, ukoll fil-hdud u l-festi fil-bini tal-fabbrika. James Richardson ifakkarna li, kieku ma kienx ghal volontarjat, ix-xogħol ma kienx jimxi daqshekk 'il quddiem fi żmien relattivament qasir.

"The advancement of the church to its present state may in a great measure be attributed to these labours of the Sabbath."

Tassew, missirijietna ghexu l-motto ta' rahalhom *"Spes Alit Ruricolam"* li tfisser "il-bidwi jghix bit-tama". Kienet it-tama fihom infushom, f'Alla u f'Ommhom tas-Sema li waslithom jaghtu bidu u jwasslu fit-tmiem proġett ta' dan il-kobor.

L-awtur itemm l-artiklu tieghu billi jagwura suċċess lil Grognet u lill-Mostin f'dan il-proġett "nobbli". Jaghmel referenza għar-rivalità parrokkjali ta' dak iż-żmien, partikolarment bejn il-Mostin u l-ġirien Naxxarin, u jbossar li kien qorob sew iż-żmien li l-Mostin ikollhom tassew biex jiftahru.

Artikli Ohra

L-artiklu tas-Sur James Richardson fil-*Malta Penny Magazine* kien biss wiehed minn sensiela ta' referenzi għar-Rotunda f'kotba, rivisti u ġurnali tas-snin l-imghoddija. Fil-ktieb tieghu *'Descrizione delle Chiese di Malta e Gozo'*, Achille Ferris ukoll jaghti harsa pjuttost estensiva lejn ir-Rotunda u l-bini tagħha.

Interessanti l-fatt li qabel twebbel bir-Rotunda, il-Kappillan Dun Felic' Calleja kien diġà halla ġidu b'testment, magħmul għand in-nutar Chetcuti, lill-isptar ta' Santu Spirtu fir-Rabat. Bl-iżviluppi li sehew mal-hatra tieghu bhala kappillan fil-Mosta, dlonk thabat hafna u rnexxielu jibdel dan it-testment ma' testment iehor li jġib id-data ta' l-20 ta' Jannar 1833. Dan l-ahhar testment, irreġistrat fl-atti ta' l-istess nutar Chetcuti kien jiggarrantixxi dhul ta' 16,000 skud³ b'risq il-fabbrika tal-



Il-Kappillan Mosti Dun Gio Maria Schembri, (is-suċċessur ta' Dun Felic' Calleja) li fi żmien nbniet ir-Rotunda, iżda ma laħaqx ra jintemm ix-xogħol tal-bini.

knisja. Il-Kappillan suċċessur Dun Gio-Maria Schembri ukoll habrek kemm felah bl-istess għan. Ferris ifakkarna kif Schembri halla Malta fi triqtu lejn Ruma nhar it-28 ta' Ottubru 1841. Ma ġiex lura b'idejh battala. Bolla mahruġa mill-Papa Girgor XVI ordnat lill-Isqof Mons. Publio dei Conti Sant johroġ somma ta' 3,000 skud fis-sena għal għaxar snin konsekuttivi b'risq il-fabbrika tal-knisja.


Il-kappillan innifsu, bhal ta' qablu wkoll halla tista' tghid ġidu kollu b'risq dan il-proġett, li kellu jwasslu kwazi sat-tmiem qabel miet fit-28 ta' Settembru 1859. Ta' min isemmi l-kontribut tas-sacerdot Dun Emmanuele

Barbara li halla 1,640 skud b'risq il-knisja l-ġdida. Donnu li l-heġġa tal-Mostin kienet bla limitu. Mill-ġdid Ferris jikteb kif ma' tmiem il-bini tar-Rotunda, b'għageb ta' kulhadd, missirijietna hattew il-knisja issa qadima ta' Dingli fi tmiem'ijiem biss. Dan sehħ bejn Sibit il-Karnival nhar it-18 ta' Frar 1860 u l-ewwel Hadd tar-Randan nhar is-26 ta' l-istess xahar. Ir-Rotunda tbierket jumejn qabel il-bidu ta' dan it-twaqqiegh, jġififieri fis-16 ta' Frar mill-kappillan Dun Antonio Mallia. Fl-istess jum tqaddset ukoll l-ewwel quddiesa fuq l-altar tal-kor mir-Rev. Dr. Dun Mikelang' Mifsud. Anqas minn xahar wara, jġififieri fil-11 ta' Marzu, l-Isqof Gaetano Pace Forno ntona *'Te Deum'* f'dan it-tempju għażiż, b'radd ta' hajr lil Alla, li fih jibda u jintemm kull ġid.


F'artiklu fil-*"Catholic Times"* tal-11 t'April 1913, intitolat *"La Rotunda della Mosta e I Frammasoni"*, is-suldat kattoliku u kittieb magħruf Sir William Butler jistieden lill-frammażuni biex jieħdu l-eżempju tal-kampanjoli Mostin u jagħmlu f'hajjithom "hwejjeg għall-imhabba t'Alla". Quintana, f'*"Guida dell'Isola di Malta"* (1842) mill-ġdid ifakkarna kif dan it-tempju ta' madwar mitejn pied għoli kellu jkun jidher mill-inhawi kollha għoljin ta' ġżiritna. Skond il-*"Catholic Encyclopedia"* Volume IX (1910) il-knisja parrokkjali tal-Mosta għandha koppla li tghodd "it-tielet l-akbar fid-dinja". Diversi kotba dwar Malta mahruġa lejn l-ahhar tas-seklu dsatax (N. Zammit: *"Historical Guide to Malta and Gozo"* (1879); Rev. G. N. Godwin: *"A Guide to the Maltese Islands"* (1880); Critien *"Guide to Malta"* (1888); G. H. Evans *"A Guide to Malta and Gozo"*) jistiednu lil kulmin iżur lil ġżiritna biex jasal wasla sal-Mosta, biex jitpaxxa bil-"Panteon ta' Malta" b'"koppla manifika".

Il-Kritika ta' Fergusson


B'kuntrast ma' tant tifhir minn awturi Maltin u barranin, l-arkitett James Fergusson xejn ma kien kumplimentuż ma' missirijietna, il-knisja li bnew u il-bravu arkitett li hażżha. Fil-ktieb tieghu *"History of the Modern Styles of Architecture"*, iqis lir-Rotunda tagħna bhala eżempju ta' bini mimli żbalji fil-grammatika ta' l-arkitettura. Sostna li, bhal fil-każ ta' hafna bini famuż fl-Ewropa, fosthom il-kattidral ta' Bologna, ir-Rotunda ta' Malta xejn ma kien fiha mertu arkitettoniku. Sahansitra azzarda jghid li l-veru arkitett tal-maqdes ma kienx Ġorġ Grognet iżda l-bennej Mastr'Anġ Gatt. Għad li, skond hu, ta' l-ewwel għamel




Il-bennej miż-Żejtun Mastr'Anġ Gatt, li verament wera fiha kbira bil-bini tar-Rotunda, l-aktar fix-xogħol tal-koppla.



Detalji mill-hafna disinj li Ġorġ Grognet hejja għar-Rotunda.



Wahda mid-disinj mhejjija minn Ġorġ Grognet de Vassè għar-rotunda. (mill-ktieb 'Grognet Confuta Fergusson' miktub minn Dun Edgar Salamone - 1910).



Disinn ta' l-Arkitett Grognet għall-gwarniċun (qabel tibda l-koppla u 'l fuq mit-twieqi).
(ritratti: Joseph A. Vella FRPS, EFIAP, ESFIAP)

id-disinn originali, kien Mastr'Anġ dak li mexxa l-proġett tal-bini, l-aktar ix-xoghol fuq il-koppla.

"The real architect of the building was the village mason Angelo Gatt.." "Gatt and his brother masons ... were following drawings selected from books by Grognet or someone else." "Had the designers of this building only got a learned architect to look over their design."

Lil Anġlu Gatt isejjahlu għaqli u bennej b' "hila ta' l-għageb", l-aktar meta wiehed iqis li dan il-bniedem kien illitterat. Isemmi kif, fil-hegġa tieghu li jara l-bini mitmum, Anġlu Gatt kien jikkuntenta ruhu bi hlas zġhir (disa' rbghajja kuljum għal ghoxrin sena u wara zewġ xelini kuljum).

L-istil tal-knisja, u l-aktar l-ornament li bih hi mghonija, xejn ma laqtu lil dan l-arkitett Skoċċiż, forsi għax mhix mibnija fi stil klassiku safi. Ammetta li l-koppla, fil-kobor tagħha, kienet it-tielet fost il-koppli nsara ta' l-Ewropa. Izda skond hu, sbuhitha giet imxellfa minn stil mhux floku li hadd mir-rahhala ma seta' jifhmu. Wiehed m'ghandux jistaghġeb wisq b'dawn il-hsibijiet ingusti saħansitra mitbugħa fuq ktieb, l-aktar meta tikkunsidra li l-istess Fergusson kiteb ukoll b'mod dispregġjattiv fuq il-Bazilika ta' San Pietru f'Ruma. Din l-akbar knisja tal-Kristjaneżmu, kapulavur ta' l-arti barokka jsejhlha "hrafa ta' l-arti". Ma' Fergusson qabel arkitett iehor jismu E. Ingress Bell. Ta' l-anqas izda, ir-Rotunda sabet difiża tajba minn idejn arkitett iehor jismu Arthur S. Flower, li waqt laqgħa ġenerali tal-Royal Institute of British Architects ta' għieh lil Grognet bhala arkitett tar-Rotunda u lil Gatt bhala prim bennej.

Izda mill-ktieb ta' Fergusson nistghu wkoll naghmlu xi konklużjonijiet. Bir-raġunar tal-Professor Arkitett Robert Kerr, editur tax-xogħol ta' Fergusson, il-mertu arkitettoniku tal-koppla ta' Grognet huwa kbir, għax hija koppla ta' "integrità strutturali". Dan għaliex, ngħidu ahna, il-koppla ta' San Pawl f'Londra hija magħmula minn tliet koppli, wahda ġewwa l-ohra mibnija fuq qafas, bil-koppla ta' barra magħmula mill-injam miksi biċ-ċomb filwaqt li l-koppla tar-Rotunda hija mibnija haġa wahda b'haġar naturali (il-ġebbla Maltija). Ta' min jgħid li l-koppla tal-Panteon hi magħmula mill-konkrit.

Fi zmienna, fil-ktieb tieghu "5000 Years of Architecture in Malta", Leonard Mahoney janalizza il-kontroversji u l-kritika ingusta li semmejna. Isostni li biex nifhmu l-istil uniku tar-Rotunda jehtieg li nifhmu l-karattru tal-perit li hażżha. Ġorġ Grognet kien bniedem kolt u ambizzjuż; minbarra perit u inginier, kien ukoll arkeologu u awtur ta' xoghlijiet xjentifiċi, letterarji u artistici. Kien ifittex li jhallat elementi Griegi u Rumani fl-arkitettura ma' elementi aktar individwali mahluqin minnu stess u ohrajn aktar tradizzjonali fl-arkitettura Maltija. B'hekk ried johloq stil ġdid ta' arkitettura, stil li kien fi hsiebu jispjega fi ktieb li kellu jipubblica aktar 'il quddiem. Kien għalhekk li holoq portiku magħmul

minn kolonni Joniċi iżda ta' proporzjon Grieg, b'kapitelli mmodifikati skond il-gosti tiegħu. Fi kliem Mahoney, fir-Rotunda, Grognet holoq struttura mill-aktar dinamika, kif rifless, nġhidu ahna, fl-iskema stupenda ta' rużuni u kwadretti ta' qisien differenti, li jċkienu minn isfel għal fuq, u li ġew skolpiti b'tant sena u preċiżjoni fil-koppla minn ġewwa. Ir-Rotunda hija struttura mill-aktar imdawla. Tassew, meta wiehed iħares 'il fuq lejn il-lanternna minn ġewwa, donnu dlonk jinhakem minn dellirju ta' ferh.

"One feels an infinite sense of enjoyment that only great architecture can give."

Mela, mhux ta' b'xejn li r-Rotunda, mibnija fuq stil uniku ta' arkitettura skond ideat personali tal-perit tagħha, kellha toħloq il-kontroversji. F'pajjiżna u fil-Mosta, il-kritika ta' Fergusson jidher li qajmet reazzjoni qawwija. Lis-saċerdot mahbub Mosti Dun Edgar Salomone,⁴ jidher li tagħtu ġewwa wisq. Fil-ktieb tiegħu *"Musta, its Memories and Charms"*, mitbugħ fl-1910, f'paġna 23, jgħidilna hekk:

"Contrary to a Modern Historian's opinion: the WHOLE church was raised UNDER THE PERSONAL WHOLE HEARTED, not to add, and AT TIMES HEROIC SUPERVISION OF GROGNET"

Ta' min jgħid li Grognet kien marbut b'kuntratt li bih ma setghax iħalli l-Mosta għal aktar minn ġimgha fix-xahar, u kellu jagħmel id-disinji u l-mudelli kollha meħtieġa għall-imghallmin tal-bini. Dun Edgar Salomone jfakkarna kif l-isforzi ta' Grognet ġew saħansitra rikonoxxuti mill-gvern Ingliż, li hariġlu pensjoni speċjali ta' madwar mitt lira Sterlina fis-sena. Dan sehħ f'Ġunju ta' l-1862, jġigifieri madwar sentejn minn tmiem il-bini tar-Rotunda. Dam igawdi din is-somma inqas minn tliet xhur, għax il-perit mahbub halla dan il-wied ta' dmugh fil-hamsa ta' Settembru ta' l-istess sena.

Fl-istess sena li ppubblika l-ktieb li semmejna dwar ir-raħal u l-istorja tal-Mosta, jġigifieri fl-1910, dan is-saċerdot hareġ ktieb iehor intitolat *"Grognet Confuta Fergusson"* bl-istess għan - li jidfen darba għal dejjem l-għajdut li Grognet ma kienx il-veru arkitett tar-Rotunda. Ippubblika tliet dokumenti. Fi studju analitiku li jġib id-data tat-18 ta' Jannar 1833, u li kien ipprezentat lill-kummissjoni ta' erba' esperti ċivili u militari maħtura mill-gvernatur Ponsonby, Grognet jgħid li kien hassu onorat bit-

talba li kien għamillu l-poplu Mosti biex jiddisinja u jibni tempju ta' għamla tonda li jixbah lill-Panteon.

"Io sottoscritto Architetto - Ingegnere essendo stato pregato dai Signori Deputati di Casal Musta, e da loro onorato sommamente per l'incombenza, datami di erigere dai fondamenti il loro Tempio principale ... costruire una chiesa Rotonda simile a presso a poco sì in forma come in ampiezza al Panteon Romano."


Grognet ikompli jispjega kif, bl-istudji dettaljati tiegħu fuq is-sahha tal-ġebbla Maltija, ikkalkulata b' mod xjentifiku, il-proġett tar-Rotunda kien wiehed vijabbli. Jingħad li din kienet l-ewwel darba li perit Malti hejja studju ta' din ix-xorta.

Grognet itemm l-istudju tiegħu billi jġġustifika l-fehma tiegħu li tempju ta' l-għamla proposta minnu kien l-aħjar fiċ-ċirkustanzi. Dan għal mhux anqas minn sitt raġunijiet. Barra milli jippermetti li l-maqdes il-ġdid jinbena madwar il-knisja l-qadima, din ta' l-aħħar setgħet isservi bhala armar fil-bini tar-Rotunda. Il-maqdes il-ġdid kien joffri mkien kbir biżżejjed għall-popolazzjoni kollha tar-raħal.⁵ Ma kienx hemm il-htieġa li jintmessu l-oqbra tal-vittmi tal-pesta, li fuqhom kienet mibnija l-knisja eżistenti. L-ispejjeż setgħu wkoll jitnaqqsu fosthom għaliex dan it-tempju ma kellux pilastri f'nofs il-qiegha tiegħu. Iżda fuq kollox, l-għamla unika tar-Rotunda kienet tagħzilha minn kull maqdes iehor ta' gżiritna.

"Infine, perchè in tal maniero si otterrà una gran bellezza e singolarità, ma sopra tutto una varietà desideratissima in Malta, dove tutte quasi le Chiese capiate sono servilmente l'una dall'altra."

Iżda bla dubju, l-aktar dokument konvinċenti li jippubblika Dun Edgar Salomone hija ittra miktuba mill-arkitett *"Ai Signori Deputati Veneratissimi"* tal-Mosta, fl-ghodwa ta' l-Erbgħa, 12 ta' Marzu 1834. Inkitbet minn perit li kien kburi għall-aħħar bl-opra li kien qieghed jibni u li kienet diġà għamlet lir-raħal imsemmi ma' kullimkien: *"Una fabbrica che ha già reso celebre il vostro casale."*

Kien wisq sorpriż u ddiżappuntat (*"sorpresa dispiacevolissima"*) b'xi tibdil li twettaq bla miftiehem fil-bieb ewlieni tar-Rotunda. Dan sehħ meta hu nnifsu kellu jħalli l-lant tax-xogħol għal xi jiem minhabba impenji oħra. Fl-ittra sostna li għad li kien halla għall-għażla tal-bennejja



Dehra tar-Rotunda mill-ajru.

u l-poplu żewġ disinji differenti fi stil adatt, dan il-bieb inghata xehta barokka, stil li xejn ma' kien joghġob lil Grognet, għax isejjahlu *“del piu corrotto gusto Borominesco!”*. L-awtorità ta' Grognet tohroġ fid-deher meta wasal biex għamel kundizzjoni iebesza iżda ċara lill-poplu Mosti, jiġifieri li jekk fi żmien tlett ijiem ma jwieghdux lealtà assoluta lejn il-pjanti tiegħu, ma kienx lest ikompli jmessxi l-proġett. Grognet ma kienx lest ihalli lil min ihassar is-sbuhija ta' dan it-tempju hekk sabih, u li kien diġà sewa hafna flus, (*“bello e costoso edificio”*) mibni fuq stil ta' arkitettura li jsejthilha *“safja”* (*“Quella pura Teoria dell'Architettura”*). Nisthajjel li l-Mostin ma damux ma wieġbuh u hattew il-bieb li kienu bnew. Kif xtaq, Grognet baqa' jmessxi l-opra tiegħu sat-miem.

Minkejja kollox, Leonard Mahoney isostni li r-Rotunda tal-Mosta tibqa' l-uniku għamla ta' bini ta' stil neo-klassiku li serqet il-qalb tal-poplu Malti, poplu wisq aktar imdorri japprezza l-barokk. Fi kliem il-perit Michael Ellul, fl-artiklu tiegħu *“L-Arkitettura - Xhieda ta' Identità Nazzjonali”*, ir-Rotunda hija *“opra imponenti ta' inġinerija, u hija eżempju iehor ċar tal-possibilitajiet tal-ġebbla lokali għall-bini ta' strutturi kbar.”* Iżda bħal donnu kif jgħid il-Malti, *“ebda warda bla xewka”*. Ellul, bħal hafna, huwa tal-fehma li *“hija tassew hasra li biex inbniet il-knisja l-ġdida tal-Mosta kellha titwaqqa' dik oriġinali ta' Tommaso Dingli”*.


Monument ta' Imħabba

Lil hinn minn kull kontroversja u kritika arkitettonika, ir-Rotunda tal-Mosta tibqa' monument deġġiem ta' qima lil Alla u devozzjoni singolari lejn il-Vergni Assunta. Hija frott l-għaraq ta' dawk li f'hajjithom talbu u hassew il-protezzjoni Ċelesti tal-Madonna. Dan il-monument ta' imħabba juri tassew fejn kienet u għadha thabbat il-qalb ta' kull Mosti u Mostija. Mhux ta' b'xejn li Grognet mar jagħmel kitba mill-isbah fuq il-friż ta' fuq il-portiku:

“VIRGINI · SYDERIBVS · RESTITVTAE · T · H · MVSTENSES · FF · AS · MCM · LVII ·”

li tfisser *“Lill-Vergni Mtellgħa fis-Sema dan it-Tempju l-Mostin bnew fl-1857.”*

It-tisbih ta' dan il-maqdes b'tant opri imprezzabbli, l-inkurunazzjoni ta' l-ixbieha ta' l-Assunta fil-kwadru titulari nhar l-10 t'Awwissu 1975 b'awtorità tal-Papa Pawlu VI, u t-tqegħid ta' stellarju tad-deheb u haġar prezzjuż madwar ras il-Madonna fl-istess xbieha fis-sena tal-Ġublew il-Kbir 2000 huma biss tlieta minn hafna aktar sinjali li jixhdu din ir-rabta soda ta' imħabba Marjana.



Xena tal-portiku tar-Rotunda – bilfors tammira l-ħila arkitettonika ta' l-Arkitett Grognet u tal-bennej A. Gatt. (ritratt: Joseph A. Vella FRPS, EFIAP, ESFIAP)

Mhux ta' b'xejn li ta' kull sena, nhar il-15 t'Awwissu, kull Mosti u Mostija, għajnejhom ileqqu bi dmugh ta' ferħ fit-tempju għażiż tagħha, ihossuhom iridu jingħaqdu ma' l-awtur ta' l-Akathistos⁶ biex jgħannu għanja ta' tifhir lil Dik li l-Mulej għamel magħha *“hwejjeġ kbar”* (Lq 1,49). Ma' dan l-awtur, minn qiegh qalbhom itennulha:

*“Ifraħ, int il-ġuf li fih tlaħħam Alla nnifsu;
Ifraħ, int il-fiduċja ta' min ifittxek fis-skiet;
Ifraħ, int l-incens tat-talb milqugħ minn Alla;
Ifraħ, int ta' kollha kemm huma l-ġenerazzjoniet il-ferħ;
Ifraħ, int il-muftieħ għas-saltna ta' Kristu;
Ifraħ, int il-qaddisa fost il-qaddisin;
Ifraħ, Għarusa u Vergni.”*

Noti:

1. Din hija silta mid-digriet tat-twaqqif tal-parroċċa tal-Mosta, iffirmit mill-Isqof Tumas Gargallo, kif tradott bil-Malti mis-Sur Michael A. Sant fil-ktieb tiegħu *“Il-Mosta Fiż-Żmien il-Hakma tal-Kavallieri ta' San Gwann”* - publikazzjoni tal-Kunsill Lokali tal-Mosta, 1996. F'dik il-habta, il-Mosta kellha mija u tmenin dar u popolazzjoni ta' disa' mitt ruh.
2. Skond James Richardson, Dun Felic Calleja halla s-somma ta' 30,000 skud b'risq il-fabbrika tal-Knisja. Kemm Achille Ferris kif


ukoll Dun Edgar Salomone, fil-ktieb tiegħu "Musta, its Memories and Charms", jikkwotaw is-somma ta' 16,000 skud filwaqt li fil-ktieb "Grognet confuta Fergusson," Salomone jikkwota dik ta' 30.000. Fl-artiklu "Mosta through the Ages" miktub minn Michael A. Sant, fil-ktieb "Mosta, the Heart of Malta", is-somma tammonta għal 8,423 skud, waqt li fl-artiklu ta' Dennis de Lucca u Hermann Bonnici nitolat "Urban development in Mosta" ppubblikat fl-istess ktieb, is-somma msemmija hija ta' madwar 26,000 skud.

3. Ibid.
4. Għad li twieled għewwa H' Attard, Mons. Edgar Salomone trabba fil-Mosta, fejn qaddes l-ewwel Quddiesa tiegħu nhar l-ewwel Hadd ta' Jannar 1909. Kien direttur u superjur ta' l-Oratorju Qalb ta' Ġesù, kif ukoll il-promotur u fundatur ta' l-Iskawts għewwa l-Mosta. Bid-dritt kollu, Mons. Edgar Salomone nistgħu nsejnhu patrijott Mosti, li habb tassew lil dan ir-rahal, niesu u l-maqdes tiegħu.
5. Fl-1806, il-popolazzjoni tar-rahal kienet tghodd 3,003 ruh filwaqt li fl-1861 kienet tghodd 3,828.
6. L-'Akathistos' huwa innu liturgiku Bizantin f'għieh il-Verġni Marija Omm Alla miktub minn awtur mhux magħruf bejn l-ahhar nofs tas-seklu V u l-bidu tas-seklu VI. Fih xejn anqas minn 144 akklamazzjoni lil Marija, u jintuza mill-knejjes Bizantini ta' kull ilsien, Kattoliċi u Ortodossi kif ukoll fil-Knisja tal-Punent.

Referenzi:

- Rev. Edgar Salomone: *Musta - Its Memories and Charms (Rochdale, 1910)*
- Rev. Edgar Salomone: *Grognet Confuta Fergusson (1910)*
- Salomone Edgar G: *Rotunda della Musta: Relazione architettonica del Grognet (sic): documenti editi da Edgard Salomone*
- Achille Ferris: *Descrizione delle chiese di Malta e Gozo (Malta 1866)*
- Fergusson James: *History of Modern Styles of Architecture Vol 1, 3rd Edition (1891)*
- *The Malta Penny Magazine: Hargiet Nru. 98 u 99*
- Michael A. Sant: *Mosta Through the Ages: Mosta, The Heart of Malta (Midsea Publications/Vassallo Builders Group, 1996)*
- Dennis De Lucca, Hermann Bonnici: *Urban Development in Mosta: Mosta, The Heart of Malta (Midsea Publications/Vassallo Builders Group, 1996)*
- Michael Ellul: *L-Arkitettura: Xhieda ta' l-Identità Nazzjonali: Kungress Nazzjonali, l-Identità Kulturali ta' Malta (Dipartiment ta' l-Infurmazzjoni, 1989)*
- E.B. Vella: *Storja tal-Mosta bil-Knisja tagħha miġbura minn E.B. Vella u oħrajn (1972 ie 1986)*
- Leonard Mahoney: *5000 Years of Architecture in Malta (Valletta Publishing, 1996)*
- Michael A. Sant: *Il-Mosta fiż-Żmien il-Kavallieri ta' San Gwann (Pubblikazzjoni tal-Kunsill Lokali Mosta, 1996)*
- Dun Karm Sant: *Akathistos: Innu Liturgiku Bizantin f'għieh il-Verġni Marija, Omm Alla, miġjub bil-Malti mill-Monsinjur Professur Dun Karm Sant (1990).*

OLYMPIC BAR & RESTAURANT



TAX-XUFI

47 Constitution Street, Mosta Tel: 21 432067

*Jawguraw l-Festa t-Tajba
lil kulhadd*